

15 ta' Ottubru

**SANTA TEREZA TA' ĠESÙ, VERĠNI U DUTTUR TAL-KNISJA**

*Salmodija tat-Tlieta tar-IV gimgha*

**IS-SEJHA GHAT-TIFHIR 'L ALLA**

**V/.** Mulej, iftaħli xufftejja.

**R/.** U fommi jxandar it-tifhir tiegħek.

**Salm 94 (95)**

**Ant.** Il-Mulej hu s-Sultan tal-verġni: ejjew nadurawh.

Ejjew, ħa nfaħħru bl-hena l-Mulej,  
ħa ngħajtu bil-ferħ lill-blata tas-salvazzjoni tagħna!  
Nersqu quddiemu b'għana ta' radd il-ħajr,  
ngħannulu b'għajat ta' ferħ.

**Ant.** Il-Mulej hu s-Sultan tal-verġni: ejjew nadurawh.

Għax Alla kbir hu l-Mulej,  
sultan kbir fuq l-allat kollha.  
F'idejh huma qigħan l-art,  
tiegħu huma qcaçet l-għoljiet.  
Tiegħu l-baħar, għax hu għamlu;  
tiegħu l-art, għax b'idejh saret.

**Ant.** Il-Mulej hu s-Sultan tal-verġni: ejjew nadurawh.

Ejjew inqimuh u ninxtehtu quddiemu,  
għarkubbejna quddiem il-Mulej li ħalaqna!  
Għaliex hu Alla tagħna,  
u aħna l-poplu tal-mergħa tiegħu u n-nagħaġ tiegħu.

**Ant.** Il-Mulej hu s-Sultan tal-verġni: ejjew nadurawh.

M'hux li kontu illum tisingħu leħnu!  
"La twebbsux qalbkom bħal f'Meriba,  
bħal dakinhar f'Massa, fid-deżert,  
meta ġarrbuni u ttantawni missirijietkom,  
għalkemm raw dak li jien għamilt.

**Ant.** Il-Mulej hu s-Sultan tal-verġni: ejjew nadurawh.

Għal erbgħin sena domt nistmellu dan in-nisel;  
u jien għedt: 'Qalbu mħassra dan il-poplu,  
u triqati ma jagħrfux.'  
Għalhekk ħlift fl-għadab tiegħi:  
Ma jidħlux fil-mistrieħ tiegħi!"

**Ant.** Il-Mulej hu s-Sultan tal-verġni: ejjew nadurawh.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
U jibqa' għal dejjem ta' dejjem. Ammen.

**Ant.** Il-Mulej hu s-Sultan tal-verġni: ejjew nadurawh.

## UFFIĊĊJU TAL-QARI

V/. O Alla, ejja eħlisni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
u jibqa' għal dejjem ta' dejjem. Ammen. Hallelujah.

## INNU

F'din il-festa l-ġemgħa mqaddsa  
b'innu ħelu tagħti xhieda  
għas-sebħ kbir li Alla Sidna  
ta fis-sema 'l din il-verġni.

Għaliex hi bla heda faħħret  
lill-Mulej Ġesù, li ħabbha;  
issa mal-qtajjiet tal-ġusti  
qiegħda taqsam ferħ u hena.

Bil-modestja tagħha rażżnet  
in-nuqqas tal-ġisem dgħajjef;  
warrbet minnha l-ħajr tad-dinja,  
sabiex timxi wara Kristu.

Għat-talb tagħha, Feddej twajjeb,  
biegħed minna l-ħbit ta' l-għadu;  
mill-waqgħat tad-dnub erfagħna,  
żommna sħaħ bil-qawwa tiegħek.

Glorja lilek, Kristu Sidna,  
Bin Marija, Omm u Verġni;  
mal-Missier u ma' l-Ispirtu,  
ġieħ jintraddlek, issa w dejjem. Ammen.

## SALMODIJA

**Ant. 1:** Ha tasal għandek l-għajta tiegħi, Mulej; taħbix wiċċek minni.

### Salm 101 (102)

#### I

Mulej, isma' t-talba tiegħi, \*  
ha tasal għandek l-għajta tiegħi.  
Taħbix wiċċek minni \*  
f'jum id-dwejjaq tiegħi;  
ressaq widintek lejja, \*  
meta nsejjahlek fittex wegibni!  
Għax jiemi bħal duħħan jgħibu; \*  
u għadmi bħal huġġieġa jaqbad.  
Nixfet qalbi bħal ħaxix maqtuġh; †  
ninsa niekol sa l-ħobż tiegħi.  
Bl-ilfiq qawwi tiegħi sirt għadma u ġilda.

Qisni xi tajra fix-xaġħri; \*  
sirt bħal kokka qalb xi ħerba.  
Nibqa' mqajjem u nitniehed, \*  
bħal għasfur waħdu fuq bejt.  
Il-jum kollu jgħajjrni l-għedewwa tiegħi, \*  
jixegħlu għalija u jidgħu bija.

Niekol l-irmied bħal ħobż, \*  
u x-xorb tiegħi bid-dmugħ inħallat,  
minħabba l-għadab u s-saħna tiegħek, \*  
għax inti rfajtني, u mbagħad tlaqtني.  
Jiemi qed jonqsu bħad-dell ta' filgħaxija; \*  
u jien bħal ħaxix qieghed ninxef.  
Glorja.

**Ant. 1:** Ha tasal għandek l-għajta tiegħi, Mulej; taħbix wiċċek minni.

**Ant. 2:** Mulej, isma' t-talb ta' l-umli.

## II

Imma int, Mulej, għal dejjem tibqa'; \*  
minn nisel għal nisel it-tifkira tiegħek.  
Inti tqum u thenn għal Sijon, \*  
għax hu ż-żmien u l-waqt li thenn.  
Għax għażiż għall-qaddejja tiegħek il-ġebel tagħha; \*  
tigi hom hasra mit-trab tagħha.

Ħa jkollhom il-ġnus il-biza' ta' ismek, Mulej, \*  
u s-slaten kollha ta' l-art  
il-biza' tas-sebħ tiegħek,  
meta l-Mulej jerga' jibni lil Sijon, \*  
u jidher fis-sebħ tiegħu.  
U jisma' t-talb tal-mitluqin, \*  
ma jistmellx it-talb tagħhom.

Jinkiteb dan għan-nisel li għad jigi, \*  
u poplu ġdid għad ifahhar lill-Mulej.  
Il-Mulej iħares 'l isfel  
mill-ġholi tas-santwarju tiegħu, \*  
hu jittawwal mis-sema lejn l-art,  
biex jisma' l-krib ta' l-ilsiera, \*  
biex jehles 'il dawk li huma għall-mewt.  
U hekk jixxandar f'Sijon isem il-Mulej, \*  
u f'Ġerusalemm it-tifhir tiegħu,  
meta l-popli flimkien jingemgħu, \*  
u slaten biex jaqdu l-Mulej.  
Glorja.

**Ant. 2:** Mulej, isma' t-talb ta' l-umli.

**Ant. 3:** L-art int waqqaftha, Mulej; għemil idejk huma s-smewwiet.

## III

Nehhieli saħhti f'nofs it-triq, \*  
qassarli ż-żmien ta' ħajti.  
Jien ngħidlu: †  
"Alla tiegħi, la teħodnix f'nofs ħajti, \*

la darba żmienek idum għal dejjem.  
L-art int waqqaftha sa mill-bidu; \*  
għemil idejk huma s-smewwiet.

Huma jgħaddu, imma int tibqa'; †  
bħal libsa huma lkoll jiqdiemu, \*  
tbiddilhom bħal libsa u jintemmu.  
Imma int li int tibqa'; †  
bla tmiem huma s-snin tiegħek.  
Uljed il-qaddejja tiegħek ikollhom darhom; \*  
nisilhom jibqa' għal dejjem quddiemek."  
Glorja.

**Ant. 3:** L-art int waqqaftha, Mulej; għemil idejk huma s-smewwiet.

**V/.** Poplu tiegħi, agħtu widen għall-liġi tiegħi.

**R/.** Iftħu widnejkom għal kliem fommi.

## **LEZZJONI 1**

Bidu tal-Ktieb tal-Profeta Żakkarija

**Żak 1:1-2:4**

### *Id-dehra ta' Ġerusalem li se tinbena mill-ġdid*

Fit-tmien xahar tat-tieni sena ta' Darju, il-kelma tal-Mulej giet lill-profeta Żakkarija bin Barakija, bin Għiddò. Waslitlu hekk: "Il-Mulej saħan bil-kbir għal missirijietkom. Mela mur għidilhom: Hekk jgħid il-Mulej ta' l-eżerċi: Ergħu duru lejja – din hi l-kelma tal-Mulej ta' l-eżerċi - u jiena nerga' ndur lejkom, jgħid il-Mulej ta' l-eżerċi. Tkunux bħal missirijietkom, li l-profeti ta' l-imghoddi kienu sejjhulhom u qalulhom: 'Hekk jgħid il-Mulej ta' l-eżerċi: M'hux li kontu dduru lejja mit-triqat il-ħżiena tagħkom u mill-għemejjel il-ħżiena tagħkom!' Izda huma ma semghux u widen ma tawnix, - din hi l-kelma tal-Mulej. Fejn huma issa missirijietkom? U l-profeti tagħkom għal dejjem se jgħixu? Izda kliemijiet u l-ordnijiet tiegħi, li jien kont ordnajt lill-qaddejja tiegħi l-profeti, jaqaw lil missirijietkom ma laħquhomx? Għalhekk huma sogħob bihom u qalu: Il-Mulej ta' l-eżerċi qatagħha li jgħib ruħu magħna skond it-triqat u l-għemejjel tagħna; u hekk għamel!"

Fl-erbgha u għoxrin jum tal-ħdaxil xahar, li hu x-xahar ta' Xebât, fit-tieni sena ta' Darju, il-kelma tal-Mulej waslet lill-profeta Żakkarija bin Barakija, bin Għiddò; waslitlu hekk: Kelli dehra billejl, u, ara, kien hemm raġel riekeb fuq

żiemel aħmar. Kien wieqaf qalb ix-xtieli tar-riħan li kellhom għeruqhom 'l isfel ħafna, u warajh kien hemm żwiemel ħomor, qastnin u bojod”.

U jien għedt: "Dawn x'inhuma, Sidi?" U qalli l-anġlu li kien kellimni: "Jiena nurik dawn x'inhuma." Mbagħad ir-raġel li kien wieqaf qalb ix-xtieli tar-riħan wieġeb u qal: "Dawn huma dawk li l-Mulej baġħathom biex jiġġerrew 'l hawn u 'l hemm fuq l-art." U huma qabdu u qalu lill-anġlu tal-Mulej li kien wieqaf qalb ix-xtieli tar-riħan: "Aħna morna niġġerrew ma' l-art, u ara, l-art kollha medhija u siekta." U l-anġlu tal-Mulej qabad u qal: "Mulej ta' l-eżerċti, kemm se ddum ma thenn għal Ġerusalem u għall-ibliet ta' Ġuda li għalihom ilek inkurlat sebghin sena sħaħ?" U l-Mulej wieġeb bil-ħlewwa u bi kliem ta' farag lill-anġlu li kien tkellem miegħi.

Mbagħad l-anġlu li kien tkellem miegħi qalli: "Mur xandar u għid: 'Hekk jgħid il-Mulej ta' l-eżerċti: Jiena għajjur fuq li għajjur għal Ġerusalem u għal Sijon; iżda mgħaddab għall-aħħar għall-ġnus li, bla ma ħabblu rashom xejn, mexxew il-ħsara 'l quddiem, mqar meta jien kont inkurlat ftit.' Mela hekk jgħid il-Mulej: "Fil-ħniena tiegħi nerga' ndur lejn Ġerusalem; it-tempju tiegħi jerga' jinbena fiha – din hi l-kelma tal-Mulej ta' l-eżerċti - u l-ħabel tal-kejl ikun mifruq fuq Ġerusalem!" Żid xandar u għid: "Hekk jgħid il-Mulej ta' l-eżerċti: L-ibliet tiegħi għad jerggħu jfuru bil-ġid. U l-Mulej jerga' jħenn għal Sijon u mill-ġdid jagħżel lil Ġerusalem!"

Mbagħad erfajt għajnejja u ħarist, u ara, kien hemm erbat iqrun. U jiena għedt lill-anġlu li kien kellimni: "Dawn x'inhuma?" U hu wegibni: "Dawn huma l-qrun li xerrdu lil Ġuda, lil Izrael u 'l Ġerusalem". Mbagħad il-Mulej urieni erba' ħaddieda. "Dawn x'gejjin jagħmlu?" għedt jien. U hu wieġeb u qal: "Dawn huma l-qrun li xerrdu lil Ġuda, hekk li ħadd ma rafa' rasu; u dawn ġew biex ibeżżgħuhom, ħalli jkeċċu l-qrun tal-ġnus li refgħu qrunhom għall-art ta' Ġuda biex ixerrduha."

### **RESPONSORJU Żak 1:16a; Apok 21:23**

**R/.** Fil-ħniena tiegħi nerga' ndur lejn Ġerusalem: \* It-tempju tiegħi jerga' jinbena fiha.

**V/.** Il-belt ma teħtieġ la xemx u lanqas qamar, għax il-musbieħ tagħha hu l-Ħaruf.  
\* It-tempju tiegħi jerga' jinbena fiha.

## LEZZJONI II

Qari mill-Opri ta' Santa Tereza ta' Ġesù, vergni

### *Għandna niftakru dejjem fl-imħabba ta' Kristu*

Min għandu miegħu lil Ġesù Kristu bhala habib u mexxej twajjeb, għal kollox jiflaħ: għax hu jgħinna, iqawwina, qatt ma jonqosna, u hu veru habib sinċier. Jiena naraha haġa ċara li, jekk irridu nogħgbu lil Alla u nirċievu grazzji kbar mingħandu, hu jrid iwasslilna kollox permezz ta' l-Umanità qaddisa ta' Kristu, li fiha l-Maestà tiegħu qal li jsib l-għaxqa tiegħu.

Bosta drabi dan tgħallimtu bl-esperjenza, u qaluli l-Mulej innifsu. Rajt b'għajnejja stess li minn dan il-bieb għandna ngħaddu jekk irridu li s-Sultan kbir tagħna jifthilna beraħ is-sigrieti kbar u għolja tiegħu. Ma għandniex infittxu triq oħra, mqar jekk inkunu lhaqna l-quċcata tal-kontemplazzjoni. Din it-triq hija żgura. Huwa Sidna Ġesù li minna u bih jigina kull ġid: hu jgħallimna. Jekk inħarsu lejn ħajtu, ma nsibux xempju aħjar u aktar perfett li nistgħu nimxu fuqu.

X'nehtieġu aktar milli jkollna magħna habib hekk twajjeb li ma jistlaqniex wehidna fit-taħbit u t-tfixkil, kif jagħmlu l-ħbieb tad-dinja? Hieni min iħobbu bil-qalb u tassew, u jzommu dejjem miegħu. Inħarsu lejn il-glorjuż Appostlu San Pawl, li donnu ma kienx jista' joqgħod bla ma jsemmi 'l Ġesù b'fommu, hu li kellu dan l-isem miktub u mnaqqax f'qalbu. Meta fhimt dan, stħarriġt bir-reqqa l-ħajja ta' xi qaddisin li kienu kontemplattivi kbar, bħal San Frangisk, Sant'Antnin ta' Padova, San Bernard, Santa Katarina ta' Siena, u sibt li huma ma għaddewx minn triq oħra. Jenhtieġ li aħna nimxu minn din it-triq b'libertà sħiħa, mitluqin għalkollox f'idejn Alla. Ladarba l-Maestà tiegħu għoġbu jdaħħalna fost dawki li huma midħla u fidili tiegħu, inwegħbu minn qalbna.

Kull meta naħsbu fi Kristu, għandna niftakru dejjem b'liema mħabba xerred fuqna tant grazzji u ġid, u kemm hi kbira l-imħabba li wriena Alla meta tana rahan hekk kbir ta' l-imħabba li għandu għalina: għax l-imħabba tistenna l-imħabba. Mela nagħmlu hilitna kollha biex dan inzommuh dejjem quddiem għajnejna, u hekk nithegħgu fl-imħabba. Għax jekk Alla jagħtina darba l-grazzja li din l-imħabba titnaqqax fil-qieġ ta' qalbna, kollox isirilna mill-ehfef, u naħdmu hafna fl-iqsar żmien u bi tbatija ċkejna.

### **RESPONSORJU** Salm 72(73):27a. 28a; 1 Kor 6:17

**R/.** Mulej, kull min jitbiegħed minnek jintilef. \* Jiena l-hena tiegħi li nkun qrib Alla; f'Sidi l-Mulej qegħedt il-kenn tiegħi.



**V/.** Min jingħaqad mal-Mulej huwa spirtu wieħed miegħu. \* Jiena l-hena tiegħi li nkun qrib Alla; f' Sidi l-Mulej qegħedt il-kenn tiegħi.

### **TALBA**

O Alla, int qanqalt lil Santa Tereza ta' Ġesù bl-Ispirtu Qaddis tiegħek biex hija turi lill-Knisja t-triq tal-perfezzjoni; aghmel li, fil-ħobż tat-tagħlim tagħha tassew, insibu dejjem l-ikel spiritwali tagħna biex nitheggu bix-xewqa tal-qdusija tassew. B'Ibnek Ġesù Kristu Sidna, li miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

**R/.** Inroddu ħajr lil Alla.

## IT-TIFHIR TA' SBIH IL-JUM

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu. Hallelujah.

### INNU

O ħabbara tas-Sid l-għoli,  
dejr missierek qed thallih  
biex għal Kristu xxerred demmek  
f'art fejn qatt ma semgħu bih.

Għalik aktar jibqa' helu  
illi tmut, tbatu tixtieq:  
ta' l-imħabba t'Alla l-vlegġa  
għad ittemmek bl-akbar ħriq.

O ta' mħabba vittma ħelwa,  
kebbes qlubna b'nar ħerqien,  
u lill-ġnus li fik jintelqu  
għin jinħelsu mit-telfien.

Int, Ġesù, Għarus tal-verġni,  
l-erwieħ safja ġieħ jagħtuk,  
u bil-għana tat-tieg tagħhom  
issa w dejjem ifaħħruk. Ammen.

### SALMODIJA

**Ant. 1:** Lilek, Mulej, irrid ngħanni; irrid nimxi bil-għaqal fit-triq il-perfetta.

#### Salm 100 (101)

Ngħanni u nxandar it-tjieba u l-ġustizzja; \*  
lilek, Mulej, irrid ngħanni.

Irrid nimxi bl-għaqal fit-triq il-perfetta; \*  
meta se tiġi għandi?

Ingib ruħi b'qalb safja ġewwa dari; \*  
ebda haġa ħażina ma nzomm quddiem għajnejja.

Nobghod 'il min jagħmel il-ħażen, \*  
u ma norbotx qalbi miegħu.

Qalb imħassra nżommha 'l bogħod minni; \*  
il-ħażin ma rridx naf bih.  
Min iqassas bil-moħbi fuq għajru, \*  
lil dan jien neqirdu.  
Min għajnejh merfugħa u qalbu mkabbra, \*  
ma nistax ingerrgħu.

Nżomm għajnejja fuq it-twajbin ta' l-art, \*  
biex dawn joqogħdu miegħi.  
Min jimxi fit-triq il-perfetta, \*  
dan hu li jaqdini.  
Ma jgħammarx f'dari min jimxi bil-qerq; \*  
ma jzommx quddiemi min jitkellem bil-gideb.  
Għodwa wara l-oħra  
neqred il-ħżiena kollha ta' l-art, \*  
biex inwarrab mill-belt tal-Mulej  
'il kull min jagħmel il-ħażen.  
Glorja.

**Ant. 1:** Lilek, Mulej, irrid ngħanni; irrid nimxi bil-għaqal fit-triq il-perfetta.

**Ant. 2:** Mulej, la twarrabx il-ħniena tiegħek minn fuqna.

### **Kantiku Dan 3:26 .27. 29. 34-41**

Imbierek int, Mulej, Alla ta' missirijietna, \*  
ta' min ifahħrek ħafna, u ismek hu msebbaħ għal dejjem.  
Għax int gust f'dak kollu li għamiltilna,  
kull ma għamilt hu sewwa.  
Għax dnibna u għamilna ħażin \*  
meta tlaqna lilek.

Minħabba f'ismek, la titlaqniex għalkollox, \*  
la tħassarx il-patt tiegħek,  
la twarrabx il-ħniena tiegħek minn fuqna, \*  
minħabba f'Abraham, il-ħabib tiegħek,  
minħabba f'Iżakk, il-qaddej tiegħek \*

u minħabba f'İzrael, il-qaddis tiegħek.  
li lili kont wegħidt nisel bla għadd, \*  
daqs il-kwiekeb tas-sema  
u daqs ir-ramel ta' xatt il-baħar.

Għax aħna, Mulej,  
sirna iżgħar minn kull ġens ieħor, \*  
u minħabba fi dnubietna  
llum iċċekkinna fid-dinja kollha.

U bħalissa la hemm iżjed prinċep, \*  
la profeta u lanqas mexxej;  
la hemm offerta tal-ħruq u lanqas sagrafiċċju, \*  
la għotja u lanqas incens,  
u lanqas baqa' mkien  
fejn noffrulek l-ewwel frott tagħna, \*  
jew fejn nitolbuk ħniena.

Madankollu, b'qalbna mgħaffġa u ruħna mċekkna, \*  
jalla nkunu ningħogbu quddiemek,  
qisna b'sagrafiċċji tal-ħruq ta' nagħaġ u barrin, \*  
qisna b'eluf ta' ħmir imsemmna;  
ħa jkun hekk illum is-sagrafiċċju tagħna quddiemek, \*  
u jalla nimxu għalkollox warajk,  
għax xejn ma jithawwdu \*  
dawk li jittamaw fik.

U issa b'qalbna kollha nimxu warajk, \*  
nibzġhu minnek u nfittxu lilek.  
Glorja.

**Ant. 2:** Mulej, la twarrabx il-ħniena tiegħek minn fuqna.

**Ant. 3:** O Alla, għanja ġdida rrid ninsiglek.

### **Salm 143 (144):1-10**

Imbierek il-Mulej, il-blata tiegħi, †

li jharrigli jdejja għat-taqbida \*  
u subghajja għat-taqtigħa.  
Tjieba tiegħi u qawwa tiegħi, \*  
kenn tiegħi u ħellies tiegħi,  
tarka tiegħi, fih jien nistkenn; \*  
hu li jrażżan il-popli taħti.

Mulej, x'inhum l-bniedem biex taħseb fih, \*  
jew bin il-bniedem biex tiftakar fih?  
Bħal daqsxejn ta' nifs hu l-bniedem; \*  
bħal dell li jgħaddi huma jiemu.

Ofroq, Mulej, is-smewwiet tiegħek, u inżel; \*  
miss l-għoljiet, u huma jdaħħnu.  
Aghmel il-beraq u xerridhom; \*  
faqqa' s-sajjetti u ħarrabhom.

Midd idek mill-għoli,  
aħtafni mill-ilma kotran;  
eħlisni minn id il-barrani, †  
li b'fommu jgħid il-gideb, \*  
u b'lemintu jixhed il-qerq.

O Alla, għanja ġdida rrid ninsiglek, \*  
fuq arpa ta' għaxar kordi ngħannihielek.  
Int li tagħti r-rebħa lis-slaten,  
li teħles lil David, il-qaddej tiegħek.  
Glorja.

**Ant. 3:** O Alla, għanja ġdida rrid ninsiglek.

### **LEZZJONI QASIRA Għan 8:7**

Ilmijiet kbar ma jaslu qatt biex jitfu l-imħabba, anqas ix-xmajjar ma jggorruha magħhom. Il-bniedem li jrid jagħti l-ġid kollu ta' daru biex jixtri l-imħabba, tmaqdir isib!

### **RESPONSORJU QASIR**

**R/.** Ejja, għedt f'qalbi, \* Fittex lil wiċċu. Ejja.

V/. Jien wiċċek infittex, Mulej. \* Fittex lil wiċċu. Glorja. Ejja.

**Ant. tal-kantiku ta' Żakkarija:**

Din hi verġni bil-għaqal li marret għand Kristu, fejn issa tiddi fost il-qtajja' tal-verġni bħax-xemx fost id-dwal kbar tas-sema.

Imbierek il-Mulej, Alla ta' Izrael, \*  
għaliex gie jżur u jifdi l-poplu tiegħu,  
u waqqaf għalina qawwa ta' salvazzjoni \*  
f'dar David, qaddej tiegħu,  
bħalma kien wiegħed fl-imghoddi \*  
b'fomm il-profeti qaddisin tiegħu,  
biex isalvana mill-għedewwa tagħna \*  
u minn idejn dawk kollha li jobogħduna.  
B'hekk juri ħniena ma' missirijietna, \*  
u jiftakar fil-patt qaddis tiegħu,  
fil-ħalfa li ħalef lil Abraham missierna, \*  
li jagħtina  
li, meħlusin minn idejn l-għedewwa tagħna, \*  
naqduh bla biża'  
tul ħajjitna kollha, \*  
bil-gustizzja u l-qdusija quddiemu.  
U inti, tfajjel, tissejjah profeta ta' l-Għoli; \*  
għax tmur qabel il-Mulej biex tnejjilu triqatu,  
biex tgħarraf lill-poplu tiegħu bis-salvazzjoni, \*  
bil-maħfra ta' dnubiethom,  
ħierga mill-qalb ħanina ta' Alla tagħna, \*  
li jibagħtilna mill-għoli ż-żjara tax-Xemx tielgħa,  
ħa jdawwal lil dawk li jinsabu  
fid-dlamijiet u d-dell tal-mewt, \*  
ħa jmexxi l-passi tagħna fit-triq tas-sliem.  
Glorja lill-Missier, u lill-Iben, \*  
u lill-Ispirtu s-Santu,  
Kif kien mill-bidu, issa u dejjem, \*  
u jibqa' għal dejjem ta' dejjem. **Ammen.**

**Ant. tal-kantiku ta' Żakkarija:**

Din hi verġni bil-għaqal li marret għand Kristu, fejn issa tiddi fost il-qtajja' tal-verġni bħax-xemx fost id-dwal kbar tas-sema.

## PREĊI

Nuru l-ferħ tagħna lil Kristu, l-għarus tal-vergħni u l-premju tagħhom, u minn qalbna nitolbuh u ngħidulu:

*Ġesù, glorja tal-vergħni, ismagħna.*

Kristu, il-qaddisin vergħni ħabbewk bhala l-għarus waħdieni tagħhom:

- aghmel li xejn ma jifridna mill-imħabba tiegħek.

Int igglorifikajt lil Ommok Marija bhala Sultana tal-vergħni:

- bit-talb tagħha għinna naqduk dejjem b'qalb safja.

Ilqa' t-talb li joffrulek għalina l-qaddejja vergħni tiegħek, li b'qalbhom kollha kienu dejjem ħsiebhom fik, biex ikunu qaddisa f'għisimhom u f'ruħhom:

- thalli qatt li mohħna jixxerred fuq is-sura ta' din id-dinja li tgħaddi.

Mulej Ġesù, inti l-għarus tal-vergħni għaqlin li qagħdu jishru u jistennewk:

- heggeg fina x-xewqa tiegħek, biex nishru u nistennewk bit-tama.

Tidhol għalina quddiemek Santa **N.**, li kienet vergħni bil-għaqal u għarfa:

- ieqaf magħna biex ngħixu fis-safa u l-għerf skond qalbek.

## Missierna

### Talba

O Alla, int qanqalt lil Santa Tereza ta' Ġesù bl-Ispirtu Qaddis tiegħek biex hija turi lill-Knisja t-triq tal-perfezzjoni; aghmel li, fil-ħobz tat-tagħlim tagħha tas-sema, insibu dejjem l-ikel spiritwali tagħna biex nitheggu bix-xewqa tal-qdusija tassew. B'Ibnek Ġesù Kristu Sidna, li miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

### Għeluq

Il-Mulej iberikna, iħarisna minn kull deni, u jwassalna għall-ħajja ta' dejjem.

**Ammen.**

## IT-TALB TA' NOFS IL-JUM

V/. O Alla, ejja ehlišni.

R/. Mulej, fittex għinni.

Glorja. Kif kien mill-bidu. Hallelujah.

### Fid-Disgħa ta' filghodu

#### INNU

Spirtu s-Santu, li int Alla  
wieħed mal-Missier u l-Iben,  
ejja xxerred għewwa fina,  
ħalli bik ilkoll timliena.

Bi kliem fommna, b'qalbna w ruħna,  
nerfghu lejġ it-tiffhir tagħna;  
int kebbisna b'nar imħabbtek,  
u nxerduh fl-oħrajn madwarna.

Kun id-dawl li jtina l-għarfa  
tal-Missier u l-Iben tiegħu:  
żomm qawwija l-fidi tagħna  
fik, l-Ispirtu li għej minnhom. Ammen.

### F'Nofsinhar

#### INNU

Mexxej qawwi, Alla veru,  
Inti kollox tqassam sewwa:  
jisbaħ jum, tagħnih bid-dija;  
f'nofsu żżejnu b'dawl iħagġegħ.

Iżda itfi l-għadab fina,  
taffi s-sħana ta' kull deni,  
agħti s-saħħa 'l min hu dgħajjef,  
għib is-sliem tassew fi qlubna.

Isma' talbna, Missier twajjeb,



w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

### **Fit-Tlieta ta' wara nofsinhar**

#### **INNU**

Alla, int, li fik innifsek  
m'hemmx tiddil lill-ħlejjaq triegi:  
lil kull siegħa tal-ġurnata  
tqis id-dawl li jkun imissha.

Ibagħtilna lejla tajba,  
fejn il-ħajja qatt ma tonqos,  
imma tersaq lejn il-glorja,  
li tkun ħlas ta' mewt qaddisa.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

**Ant.1** Jekk dawn il-ħwejjeg tafuhom, henjin intom jekk tagħmluhom.

### **Salm 118 (119):137-144**

#### **XVIII (Sade)**

Ġust int, Mulej; \*  
u sewwa d-digrieti tiegħek.  
Bil-ġustizzja għamilt il-preċetti tiegħek, \*  
u b'fedeltà mill-akbar.

Tifnini l-ħegġa tiegħi, \*  
għax insew kelmtok l-għedewwa tiegħi.  
Il-wegħda tiegħek jien ippruvajtha; \*  
għalhekk iħobbha l-qaddej tiegħek.

Għalkemm jien zġhir u mzeblaħ, \*

ma ninsiex il-preċetti tiegħek.  
Ġustizzja ta' dejjem hi l-ġustizzja tiegħek, \*  
u sewwa l-liġi tiegħek.

Għalkemm id-diqa u n-niket waqgħu fuqi, \*  
il-kmandamenti tiegħek baqgħu l-ġhaxxa tiegħi.  
Ġustizzja ta' dejjem il-preċetti tiegħek; \*  
agħtini d-dehen biex ikolli l-ħajja.  
Glorja.

**Ant.1** Jekk dawn il-ħwejjeg tafuhom, henjin intom jekk tagħmluhom.

**Ant.2** Ħa tasal it-talba tiegħi għandek, Mulej.

### **Salm 87 (88)**

#### **I**

Mulej, Alla tiegħi, binhar jien ngħajjat, \*  
billejl jien nitniehed quddiemek.  
Ħa tasal it-talba tiegħi għandek, \*  
agħti widen għat-talba tiegħi.

Għax ruħi mimlija bil-hemm, \*  
lejn il-qabar qed toqrob ħajti.  
Jien magħdud ma' min nieżel fil-ħofra, \*  
sirt qisni bniedem bla saħħa.  
Fost il-mejtin hu friexi, \*  
bħall-maqtulin mimduda fil-qabar,  
li fihom ma tiftakarx iżjed \*  
u m'humieħ aktar taħt idejk.

Inti xhettini f'qiegħ il-ħofra, \*  
fid-dlamijiet, f'qiegħ l-art.  
Fuqi tagħfas il-qilla tiegħek, \*  
fuqi tfajt l-imwiegħ kollha tiegħek.  
Glorja.

**Ant.2** Ħa tasal it-talba tiegħi għandek, Mulej.

**Ant.3** Jien lejġ ngħajjat, Mulej; la taħbix wiċċek minni.

## II

Hadtli 'l hbiebi 'l bogħod minni, \*  
ghamiltni haġa ta' għajb għalihom;  
ninsab magħluq, u ma nistax noħroġ; \*  
għajnejja mdallma bil-għali.  
Lilek, Mulej, kuljum insejjaħ, \*  
lejk immidd idejja.

Tagħmel int għegubijet mal-mejtin, \*  
jew se jqumu l-erwieh biex ifaħħruk?  
Tixxandar fil-qabar it-tjieba tiegħek, \*  
jew f'post it-telfien il-fedeltà tiegħek?  
Jingħarfu fid-dlam l-għegubijiet tiegħek, \*  
jew f'art il-minsijin il-gustizzja tiegħek?  
Imma jien, Mulej, lejk ngħajjat, \*  
fil-ghodu għandek tasal it-talba tiegħi.  
Għaliex, Mulej, twarrabni, \*  
u taħbi wiċċek minni?  
Imsejken jien, u qisni mejjet sa minn żgħoziti, \*  
inhossni mifni, mgħobbi bil-biża' tiegħek.

Għaddiet minn fuqi l-qilla tiegħek, \*  
fnietni l-imġiba tiegħek tal-biża'.  
Kuljum bħall-ilma jdawwruni, \*  
flimkien minn kull naħa jagħlquni.  
Int bigħedt minni l-ħbieb u l-qraba, \*  
shabi huma d-dlamijiet.  
Glorja.

**Ant.3** Jien lejk ngħajjat, Mulej; la taħbix wiċċek minni.

### **Fid-Disgha ta' filghodu**

### **LEZZJONI QASIRA 1 Ġw 3:17-18**

Jekk wieħed għandu biex jgħix fid-dinja u jara 'l huh fil-bżonn u jagħlaq għajnejh għalih, kif tista' l-imħabba ta' Alla tgħammar fih? Uliedi, ma nħobbx bil-kliem u t-tpaċpiċ, imma bl-għemil u tassew.

V/. Tajjeb il-bniedem li jhenn u jislef.  
R/. It-tifkira tal-bniedem gust għal dejjem tibqa’

### **Talba**

O Alla ta’ dejjem li tista’ kollox, f’din is-siegħa tal-ġurnata int sawwabt l-Ispirtu s-Santu fuq l-Appostli; ibgħat fuqna wkoll l-istess Spirtu ta’ l-imħabba, biex b’fedeltà sħiħa nixhdu għalik quddiem il-bnedmin kollha. Bi Kristu Sidna. Ammen.

### **F’Nofsinhar**

#### **LEZZJONI QASIRA**

Dewt 30:11-14

Dan l-ordni li qiegħed nagħtik illum m’huwiex xi haġa iebes għalik jew li ma tistax tilhaqha. Għax il-kelma hi qrib tiegħek ħafna, tinsab fuq fommok u f’qalbek biex tobdiha.

V/. Mulej, musbieħ għal riglejja l-kelma tiegħek.  
R/. U dawl fil-mogħdija tiegħi.

### **Talba**

O Alla, int għarraft lil Pietru l-pjan li għamilt biex issalva l-ġnus; fit-tjieba tiegħek, agħtina li nkunu nogħġbuk f’dak kollu li nagħmlu, u għinna bil-grazzja tiegħek biex ilkoll naqduk skond il-ħsieb ta’ l-imħabba u s-salvazzjoni tiegħek. Bi Kristu Sidna. Ammen.

### **Fit-Tlieta ta’ wara nofsinhar**

#### **LEZZJONI QASIRA Iż 55:10-11**

Bħalma x-xita u s-silġ jinżlu mis-smewwiet u ma jergħux lura mnejn ġew bla ma jsaqqu l-art, imma jgħegħluha tnissel u tnibbet u tagħti ż-żerriegħa lil min jiżra’ u l-ħobż lil min jiekol, hekk jiġri minn kelmti: hija toħroġ minn fomme u ma tergax lura vojta, imma tagħmel dak li jogħġob lili u ttejjem dak li nkun bgħattha tagħmel.

**V/.** Il-Mulej jibgħat fuq l-art il-kmand tiegħu.

**R/.** Bil-heffa tigri l-kelma tiegħu.

### **Talba**

O Alla, int bghatt l-anglu tieghek lil Kornelju ċ-ċenturjun biex jurih it-triq tas-salvazzjoni; agħtina l-grazzja li nħabirku minn qalbna għas-salvazzjoni ta' kulhadd, biex flimkien magħhom nimxu fil-Knisja tieghek sa ma naslu għandek. Bi Kristu Sidna. Ammen.

Inbierku l-Mulej

**R/.** Inroddu ħajr lil Alla.

## L-GHASAR

V/. O Alla, ejja ehlsni.  
R/. Mulej, fittex għinni.  
Glorja. Kif kien mill-bidu. Hallelujah.

## INNU

Dan hu l-jum li fih ittajjret  
bħal ħamiema bajda 'l fuq  
ruh Tereza, biex il-ħlewwa  
tal-Ħaruf bla tebgħa dduq.

U l-Għarus semgħet jgħidilha:  
Ejja, oħti, mill-għoljiet  
tal-Karmelu għat-tieg tiegħi;  
hu l-kuruna tas-smewwiet.

Int, Ġesù, Għarus tal-vergħni,  
l-erwieħ safja għi jagħtuk,  
u bil-għana tat-tieg tagħhom  
issa w dejjem ifahħruk. Ammen.

## SALMODIJA

**Ant. 1:** Tibbiesli idi l-leminija jekk qatt ninsa lilek, Ġerusalemm.

### Salm 136 (137):1-6

F'xatt ix-xmajjar ta' Babel, †  
hemm qgħadna bilqiegħda u bkejna, \*  
aħna u niftakru f'Sijon.  
Mas-siġar tal-luq li hemm fiha \*  
dendilna ċ-ċetri tagħna.  
Għax hemm, dawk li jassruna, \*  
talbuna ngħannulhom xi għanja;  
dawk li hemm għakksuna †  
stennew minna għana ta' ferħ: \*  
"Għannulna mill-għana ta' Sijon."

Kif nistgħu ngħannu l-ghana tal-Mulej \*  
f'art barranija?  
Tibbiesli idi l-leminja, \*  
jekk qatt ninsa lilek, Ġerusalemm!  
Jehilli lsieni mas-saqaf ta' halqi, \*  
jekk ma niftakarx fik,  
jekk ma nżommx 'il Ġerusalemm \*  
fuq kull ferh tiegħi!  
Glorja.

**Ant. 1:** Tibbiesli idi l-leminja jekk qatt ninsa lilek, Ġerusalemm.

**Ant. 2:** Quddiem l-angli rrid ngħannilek, Alla tiegħi.

### **Salm 137 (138)**

Inroddlok ħajr, Mulej, b'qalbi kollha, \*  
ghaliex int smajt kliem fommi.  
Quddiem l-allat irrid ngħannilek. \*  
B'wicci fl-art ninxtehet  
quddiem is-santwarju tiegħek,  
u nroddlok ħajr għat-tjieba u l-fedeltà tiegħek, \*  
ghax int kabbart ismek u kelmtok fuq kollox.

Meta sejjahtlek, int wegibtni, \*  
kattarli l-qawwa f'ruhi.  
Iroddulek ħajr, Mulej, is-slaten kollha ta' l-art, \*  
ghaliex semgħu l-kliem ta' fommok.  
U jghannu l-imgiba tal-Mulej, \*  
ghax kbir hu sebh il-Mulej.  
Kbir il-Mulej, imma jiehu ħsieb iż-żgħar; \*  
u, ghalkemm fl-gholi, jagħraf mill-bogħod.

Jekk insib ruhi fl-ghali, \*  
inti tharisli ħajti;  
terfa' idek kontra l-ghedewwa tiegħi, \*  
u l-leminja tiegħek issalvani mill-qilla tagħhom.  
Il-Mulej iżomm kelmtu miegħi. †  
It-tjieba tiegħek, Mulej, tibqa' għal dejjem; \*  
la titlaqx għemil idejk!

Glorja.

**Ant. 2:** Quddiem l-angli rrid ngħannilek, Alla tiegħi.

**Ant. 3:** Il-Ħaruf li kien maqtul jisthoqqlu jirċievi l-glorja u t-tifhir.

### **Kantiku Apok 4:11; 5:9-10. 12**

Mulej Alla tagħna, jisthoqqlok tircievi \*

l-glorja, l-ġieħ u l-qawwa,  
għax int ħlaqt il-ħlejjaq kollha, \*  
bir-rieda tiegħek kienu u nħalqu.

Int jisthoqqlok tieħu l-ktieb \*

u tikser is-sigilli tiegħu,  
għax int qatluk, u b'demmek ksibt għal Alla \*  
bnedmin minn kull tribù u lsien,  
minn kull poplu u ġens,  
u għamilthom għal Alla tagħna Saltna u Qassisin \*  
li għad isaltnu fuq l-art."

Il-Ħaruf maqtul jisthoqqlu jirċievi †

l-qawwa, l-għana, l-għerf u s-saħħa, \*  
l-ġieħ u l-glorja u t-tifhir."

Glorja.

**Ant. 3:** Il-Ħaruf li kien maqtul jisthoqqlu jirċievi l-glorja u t-tifhir.

### **LEZZJONI QASIRA**

**1 Kor 7:32b. 34a**

Ir-raġel mhux miżżewweġ, ħsiebu fil-ħwejjeg tal-Mulej, jiġifieri, kif jogħgob lill-Mulej. Hekk ukoll il-mara mhux miżżewwġa, u x-xebba, ħsiebhom fil-ħwejjeg tal-Mulej, jiġifieri, biex ikunu qaddisa f'ġisimhom u f'ruħhom.

### **RESPONSORJU QASIR**

**R/.** Il-verġni jittieħdu għand is-Sultan \* B'għajat ta' ferħ u hena. Il-verġni.

**V/.** Jidħlu fil-palazz tas-Sultan. \* B'għajat ta' ferħ u hena. Glorja. Il-verġni.



**Ant. tal-kantiku ta' Marija:**

Ejja, għarusa ta' Kristu, hu l-kuruna li Sidek hejjielek għal dejjem.

Ruħi tfaħħar il-kobor tal-Mulej, \*  
u l-ispirtu tiegħi jifraħ f'Alla s-Salvatur tiegħi,  
għax hu xeħet għajnejh  
fuq iċ-ċokon tal-qaddejja tiegħu. \*  
Iva, minn issa 'l quddiem  
kull nisel jibda jsejjaħli hienja.

Għax is-Setgħani għamel miegħi hwejjeg kbar; \*  
qaddis hu l-isem tiegħu.  
Il-ħniena tiegħu tinfirex f'kull żmien \*  
fuq dawk li jibzgħu minnu.

Hu wera l-qawwa ta' driegħu, \*  
xerred lil dawk li huma mkabbra f'qalbhom.  
Nizzel is-setgħana minn fuq it-tron tagħhom, \*  
u għolla ċ-ċekknin.  
Mela b'kull gid lil min hu bil-ġuħ, \*  
u l-għonja bagħathom 'il barra b'xejn.  
Ha ħsieb Izrael, qaddej tiegħu, \*  
għax ftakar fil-ħniena tiegħu  
- bħalma wiegħed lil missirijietna - \*  
b'riżq Abraham u nisl u għal dejjem.  
Glorja.

**Ant. tal-kantiku ta' Marija:**

Ejja, għarusa ta' Kristu, hu l-kuruna li Sidek hejjielek għal dejjem.

**PREĊI**

Kristu faħħar lil dawk li jħarsu s-safa tagħhom minħabba s-saltna tas-smewwiet.  
Inroddulu ħajr, u b'talba umli ngħidulu:  
*Ġesù, Sultan tal-verġni, ismagħna.*  
Kristu, int għarrast miegħek lill-Knisja u ressaqtha quddiemek bħal xebba bla  
mittiefsa:  
- zommha dejjem qaddisa u bla tebgħa.  
Il-qaddisin verġni ħarġu jilqgħuk bl-imsiebaħ mixgħula f'idejhom:

- thalli qatt li l-imsiebaħ tax-xebbiet ikkonsagrati lilek jonqoshom iż-żejt tal-fedeltà.

Il-Knisja tiegħek baqgħet dejjem verġni u fidila fir-rabta sħiħa u safja tagħha miegħek:

- agħti d-don ta' fidi sħiħa u safja lill-insara kollha.

Għall-grazzja tiegħek aħna llum qegħdin nifirħu bil-festa tal-verġni Santa **N**.

- agħtina dejjem l-għajnuna tat-talb li toffrilek għalina.

Inti lqajt ix-xebbiet qaddisa għall-mejda tat-tieg tiegħek fis-sema:

- fit-tjieba tiegħek dahħal ukoll lil ħutna l-mejtin għal din il-festa ta' dejjem.

## **Missierna**

### **Talba**

O Alla, int qanqalt lil Santa Tereza ta' Ġesù bl-Ispirtu Qaddis tiegħek biex hija turi lill-Knisja t-triq tal-perfezzjoni; agħmel li, fil-ħobż tat-tagħlim tagħha tas-sema, insibu dejjem l-ikel spiritwali tagħna biex nitheggu bix-xewqa tal-qdusija tassew. B'Ibnek Ġesù Kristu Sidna, li miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

### **Għeluq**

Il-Mulej iberikna, iħarisna minn kull deni, u jwassalna għall-ħajja ta' dejjem.  
**Ammen.**

## **TALBA TA' GHELUQ IL-JUM IT-TLIETA**

**V.** O Alla, ejja ehlieni.

**R.** Mulej, fittex għinni.

Glorja. Kif kien mill-bidu. Hallelujah.

Fi żmien ir-Randan ma jingħadx Hallelujah.

*Wara dan il-versett tal-bidu tkun haġa tajba jekk isir l-eżami tal-kuxjenza, li fiċ-  
ċelebrazzjoni fil-komun jista' jidhol fl-att penitenzjali skond il-formoli wżati fil-  
Quddiesa.*

### **ATT PENITENZJALI**

I. *Issir l-istedina għall-penitenza.*

**Huti, ejjew nagharfu htijietna.**

**Isir ftit tas-skiet. Imbagħad kulhadd flimkien jistqarr:**

Nistqarr 'l Alla li jista' kollox,  
u lilkom, ħuti, li jiena dnibt ħafna bil-ħsieb,  
bil-kliem, bl-egħmil u billi ħallejt dmirijeti:

*iħabbtu fuq sidirhom*

ħtija tiegħi, ħtija tiegħi, bl-ikbar ħtija tiegħi.

Għalhekk nitlob lill-imqaddsa Marija dejjem Vergni,

lill-Angli u l-Qaddisin kollha,

u lilkom, Ħuti, biex titolbu għaliya lill-Mulej Alla tagħna.

**Tingħata l-assoluzzjoni:**

Ihenn għalina Alla li jista' kollox,  
jahfrilna dnubietna, u jwassalna għall-ħajja ta' dejjem.

**R/. Ammen.**

*Jew*

II. *Issir l-istedina għall-penitenza.*

**Huti, ejjew nagharfu htijietna.**

**Isir ftit tas-skiet. Imbagħad jingħad:**

**V.** Henn għalina, Mulej

**R.** Għax dnibna kontra tiegħek.

**V.** Uri lilna, Mulej, it-tjieba tiegħek.

**R.** U s-salvazzjoni tiegħek agħtina.

**Tingħata l-assoluzzjoni:**

Ihenn għalina Alla li jista' kollox,  
jahfrilna dnubietna, u jwassalna għall-ħajja ta' dejjem.

**R. Ammen.**

**Jew**

*III. Issir l-istedina għall-penitenza.*

Ħuti, ejjew nagħarfu ħtijietna.

*Isir ftit tas-skiet. Imbagħad jingħadu dawn l-invokazzjonijiet, jew oħrajn:*

Int li kont mibgħut biex tfejjaq il-bnedmin ta' qalbhom niedma: Mulej, ħniena.

**R. Mulej, ħniena.**

Int li ġejt biex issejjaħ il-midinbin: Kristu ħniena.

**R. Kristu ħniena.**

Int li qieghed fil-lemin tal-Missier, biex tidhol għalina: Mulej ħniena.

**R. Mulej, ħniena.**

*Tingħata l-assoluzzjoni:*

Ihenn għalina, Alla, li jista' kollox,  
jahfrilna dnubietna, u jwassalna għall-ħajja ta' dejjem.

**R. Ammen.**

## **INNU**

Wara dan il-jum li tajtna,  
nitolbuk, ħallieq ta' kollox,  
biex fit-tjieba kbira tiegħek  
tgħasses fuqna u tieqaf magħna.

Fik u bik jistrieħu qlubna,  
jibqgħu jħossu l-kenn ta' mħabbtek,  
sabiex għada minn filgħodu  
jisbħu jgħannu l-glorja tiegħek.

Bierek jiemna b'saħħa tajba,  
żid il-ħegġa ta' ħajjitna,  
u bid-dija tiegħek dawwal  
dlam il-lejl li riesaq fuqna.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu farag tagħna. **Ammen.**

## SALMODIJA

*Barra Ż.GH.:*

**Ant. La taħbix wiċċek minni, għax fik jien nittama.**

*Ż.GH.:*

**Ant. Hallelujah, hallelujah, hallelujah.**

### Salm 142 (143): 1-11

#### Talba fid-dwejjaq

*Il-bniedem ma jkunx iġġustifikat bl-opri tal-ligi, imma bil-fidi f'Ġesù Kristu (Gal 2:16)*

Mulej, isma' t-talba tiegħi, †  
agħtini widen, nitolbok bil-ħniena;  
wegibni minħabba l-fedeltà u l-ġustizzja tiegħek.  
Tressaqx għall-ħaqq lill-qaddej tiegħek, \*  
għax ebda bniedem ma hu ġust quddiemek.

Għax l-ghadu għamel għalija, \*  
ma' l-art tefagħni taħt riglejħ;  
fid-dlam xehetni ngħammar, \*  
bħal min imut għal dejjem.

Ruħi tinfena minn ġewwa, \*  
qalbi titniehed ġewwa fija.  
Niftakar fiż-żmien l-imghoddi, †  
naħseb fkull ma int għamilt, \*  
għemil idejk dejjem fi ħsiebi.  
Lejk immidd idejja, \*  
ruħi bħal art bil-ghatx tixtieqek.

Fittex wegibni, Mulej! \*  
Ruħi tinsab bla saħħa.  
La taħbix wiċċek minni, \*  
li ma nkunx bħal min niezel għall-qabar.  
Fakkarni mas-sebħ fi tjubitek, \*  
għax fik jien nittama.

Għarrafni t-triq li minnha għandi ngħaddi, \*  
għax lejg jien nerfa' ruħi.

Eħlisni mill-għedewwa, Mulej, \*  
għax inti l-kenn tiegħi.  
Għallimni nagħmel ir-rieda tiegħek,  
għax int Alla tiegħi. \*  
L-ispirtu tajjeb tiegħek imexxini fuq art watja.

F'għieħ ismek, Mulej, agħtini l-ħajja, \*  
oħroġni mill-għawg minħabba l-gustizzja tiegħek.  
Glorja.

**Barra Z.Għ:**

**Ant. La taħbix wiċċek minni, għax fik jien nittama.**

**Z.Għ:**

**Ant. Hallelujah, hallelujah, hallelujah.**

### **LEZZJONI QASIRA 1 Piet 5:8-9**

Kunu meqjusa u għassu! L-għadu tagħkom ix-Xitan qisu ljun jgħajjat, idur u jfittex 'il min se jibla'. Iqfulu, sħaħ fil-fidi.

### **RESPONSORJU QASIR**

**Barra żmien il-Għid:**

**R.** F'idejk, Mulej, \* Jien nerħi ruħi. F'idejk.

**V.** Int teħlisni, Mulej, Alla tas-sewwa, \* Jien nerħi ruħi. Glorja. F'idejk.

**F'Ħadd il-Għid u l-ottava jingħad:**

**Ant.** Dan hu l-jum li għamel il-Mulej; ħa nifirħu u nithennew fih. Hallelujah.

**Fi żmien il-Għid:**

**R.** F'idejk, Mulej, jien nerħi ruħi. Hallelujah, hallelujah. F'idejk.

**V.** Int teħlisni, Mulej, Alla tas-sewwa. \* Hallelujah, hallelujah. Glorja. F'idejk.

**Ant. Salvana, Mulej, u ħarisna bin-nħar u bil-lejl, biex nishru ma' Kristu u nistrieħu fis-sliem. (Ż.Għ. hallelujah).**

*Kristu dawl tal-ġnus u glorja ta' Israel*

Issa, o Sid, tista' tħalli l-qaddej tiegħek \*  
imur fis-sliem, skond kelmtok;  
għaliex għajnejja raw \*  
is-salvazzjoni tiegħek,  
li int hejjejt \*  
għall-popli kollha:  
dawl biex idawwal il-ġnus, \*  
u glorja tal-poplu tiegħek Israel.

**Glorja.**

**Ant. Salvana, Mulej, u harisna bin-nhar u bil-lejl, biex nishru ma' Kristu u nistrieħu fis-sliem. (Ž.Għ. hallelujah).**

**Talba**

Fit-tjieba tiegħek, Mulej, dawwal dan il-lejl li ġej fuqna, u aghmel li aħna, qaddejja tiegħek, nistrieħu fis-sliem, biex f'ismek għada nqumu ferħana mas-sebħ ta' jum ġdid. Bi Kristu Sidna. **R. Ammen.**

*Wara t-talba tingħad il-barka:*

Il-Mulej li jista' kollox jagħtina lejl kwiet u tmiem tajjeb.

**R. Ammen.**

*Fl-aħħarnett, mingħajr versett u talba, tingħad wahda mill-antifoni tal-Madonna.*

Omm helwa ta' Kristu l-Feddej,  
int bieb illi jagħti għas-sema,  
int kewkba tal-baħar, Marija!  
Harisna mill-waqgħa, kun magħna,  
għajnuna tal-poplu l-maħtur,  
li b'għageb nissilt 'il min ħalqek  
fis-siegħa li lqajt it-tislina  
li tak Gabrijel, u bqajt xebba,  
kif qabel, hekk wara t-tnissil.

Henn, Omm, għal uliedek midinba.

*jew*

Is-sliem, o Sultana  
tas-sema, Sidt l-angli;  
int l-għerq u l-bieb safi  
mnejn gie dawl id-dinja.  
O Vergni glorjuża,  
ta' ġmiel u sbuħija,  
is-sliem għalik! Itlob  
lil Kristu għalina.

*jew*

Sliem għalik, Sultana, omm tal-ħniena;  
ħajja, ħlewwa u tama tagħna, sliem għalik.  
Lilek ingħajtu,  
għaliex aħna tturufnati, ulied Eva.  
Lilek nitniehdu, aħna li nibku u nolfq  
f'dan il-wied ta' dmugh.  
Ejja, mela, avukata tagħna,  
dawwar lejna  
dawk il-għajnejn tiegħek tal-ħniena;  
u wrina, wara dan it-turufnament,  
lil Ġesu', frott imbierek tal-ġuf tiegħek.  
O Hanina, o pija, o helwa Vergni Marija.

*jew*

Taħt il-ħarsien tiegħek nistkennu,  
Omm qaddisa ta' Alla:  
la twarrabx minn quddiemek  
it-talb li nagħmlulek fi ħtiġijietna,  
u eħlisna dejjem minn kull tiġrib,  
o Vergni glorjuża u mbierka.